

**തദ്ദേശസ്വയംഭരണ വകുപ്പുമന്ത്രിയുടെ പരാമർശത്തിനെതിരെ  
നിർദ്ദേശം 1 (എ) പ്രകാരം ഉന്നയിച്ചത് സംബന്ധിച്ച്**

പ്രതിപക്ഷനേതാവ് (ശ്രീ. വി. ഡി. സതീശൻ): സർ, നമ്മൾ

നിയമസഭയിൽ സംസാരിക്കുമ്പോൾ നമ്മൾ പറയുന്ന കാര്യങ്ങളുടെ ഒരു വിശ്വാസ്യത (ക്രെഡിബിലിറ്റി) വളരെ പ്രധാനപ്പെട്ടൊരു ഘടകമാണ്. നമുക്ക് ധാരാളം ഇൻഫർമേഷനുകൾ ലഭിക്കും. പണ്ടുമുതലേ ഞങ്ങളെല്ലാം അത് കൗണ്ടർ ചെയ്ത് ചെയ്യും. നൂറ് ശതമാനം ശരിയാണോയെന്ന് ഉറപ്പുവരുത്തിയിട്ടാണ് അക്കാര്യങ്ങൾ സഭയിൽ സംസാരിക്കാറുള്ളത്. നമ്മൾ സംസാരിക്കുന്നൊരു കാര്യം തെറ്റാണെന്ന് ബോധ്യമായാൽ അത് തെറ്റാണെന്നുതന്നെ പറയണം. 12.07.2022-ന് അടിയന്തരപ്രമേയത്തിന് അനുമതി നിഷേധിച്ചതിനെത്തുടർന്നുള്ള വാക്കൗട്ട് പ്രസംഗത്തിൽ ഞാൻ ബഹുമാനപ്പെട്ട തദ്ദേശസ്വയംഭരണ വകുപ്പുമന്ത്രിയുടെ നിയോജകമണ്ഡലത്തിലെ മലപ്പുട്ടം പഞ്ചായത്തിലെ ജീവനക്കാർക്ക് ശമ്പളം ലഭിക്കാത്തതുകൊണ്ട് അതിൽ ഒരാൾ കോൺക്രീറ്റ് ജോലിക്ക് പോയതായി ഇവിടെ പരാമർശിക്കുകയുണ്ടായി. മലയാള മനോരമയിൽ പ്രസിദ്ധീകരിച്ച അയാളുടെ ചിത്രവുമായുള്ള വാർത്ത ഉദ്ധരിച്ചുകൊണ്ടാണ് ഞാൻ ഇവിടെപ്പറഞ്ഞത്. എന്നാൽ ബഹുമാനപ്പെട്ട മന്ത്രി അത് നിഷേധിക്കുകയും

വാസ്തുവിദ്യ വിരുദ്ധമാണെന്ന് പറയുകയും ജീവനക്കാരൻ സ്വന്തം സഹോദരന്റെ വീട്ടിൽ ജോലിക്കുപോയ ചിത്രമാണ് വ്യാജവാർത്തയായി പ്രചരിപ്പിച്ചതെന്നും സഭയിൽ പ്രസ്താവിച്ചു. ഞാൻ പത്രവാർത്തയുടെ പകർപ്പ് ഹാജരാക്കിയിട്ടും ബഹുമാനപ്പെട്ട മന്ത്രി അദ്ദേഹത്തിന്റെ പ്രസ്താവനയിൽ ഉറച്ച് നിൽക്കുകയും മലയാള മനോരമ, മാതൃഭൂമി തുടങ്ങിയ മാധ്യമങ്ങളുടെ വിശ്വാസ്യതയെ ചോദ്യം ചെയ്യുകയും ചെയ്തിരുന്നു. നമ്മുടെ ഭാഗത്തൊരു തെറ്റ് പറ്റിയിട്ടുണ്ടെങ്കിൽ അന്വേഷിക്കണം. മലപ്പുട്ടം പഞ്ചായത്തിലെ ജീവനക്കാരൻ പഞ്ചായത്ത് ഓഫീസിനകത്തുവെച്ച് മാതൃഭൂമി ന്യൂസിന് നേരിട്ട് നൽകിയ ഒരു ബൈറ്റ് ലഭിച്ചു. ഈ വീഡിയോയിൽ കല്ല് പൊട്ടിക്കുന്ന തൊഴിലാളി ശ്രീ. എം. വി. ബാബുവാണ് നമുക്കൊപ്പമുള്ളത്. ശ്രീ. എം. വി. ബാബു പഞ്ചായത്തിലെ എൽ.ഡി. ക്ലാർക്കാണ്; എന്താണ് ഇങ്ങനെ ജോലിക്ക് പോകാൻ കാരണം? "എട്ട് ഒൻപത് മാസത്തോളമായി, മൂന്ന് മാസം നാല് മാസം പെൻഡിങ്ങിൽ ഓരോ മാസത്തിലാണ് വേതനം ലഭിക്കുന്നത്. ഇതുമൂലം ജീവിതം മുന്നോട്ട് കൊണ്ടുപോകാൻ സാധിക്കാത്ത പ്രയാസത്തിലാണ്. അതുകൊണ്ടുതന്നെ വല്ലപ്പോഴും രാവിലെ കിട്ടുന്ന സമയങ്ങളിലും ലീവ് ദിവസങ്ങളിലും അവധി ദിവസങ്ങളിലും ഞാൻ

ജോലിക്ക് പോകാറുണ്ട്. മിക്കവാറും പൊതുദിവസങ്ങളിൽ തന്നെയാണ് ജോലി ചെയ്യുന്നത്. കാരണം, വാഹനത്തിൽ പെട്രോളിനിക്കാനും ഹൗസിംഗ് ലോണം കെ.എസ്.എഫ്.ഇ. ലോൺമൊക്കെയുണ്ട്. ലോൺ റിക്കവറി വന്നിട്ടുണ്ട്. ജീവിതം തന്നെ മുന്നോട്ട് പോകാൻ കഴിയാത്ത സാഹചര്യമാണ്. രണ്ടാമത് വേറെ ജീവനക്കാർ " 4 മാസമായി സാലറി കിട്ടിയിട്ട്" എന്ന് പറയുന്നു. മൂന്നാമൻ പറയുന്നത് "എന്റെ വീട് ചാലക്കാട്, ഒരു ദിവസം 33 കിലോമീറ്ററോളം ബൈക്കിൽ വരണം. മാസം 6000 രൂപയോളം പെട്രോളിന് മാത്രമാകും. ഓഫീസിൽ വന്നുപോകുന്നതിന് മറ്റ് ജീവനക്കാരിൽനിന്നും കടം വാങ്ങി വരേണ്ട അവസ്ഥയാണ്" എന്നാണ്. ഈയൊരു സാഹചര്യത്തിലാണ് ഞാൻ പറഞ്ഞത്. മാതൃഭൂമിയേയും മലയാള മനോരമയേയും നമുക്ക് അവിശ്വാസമുണ്ടെങ്കിൽ ഒരു കാര്യംകൂടി ഞാൻ പറയുന്നു; "എല്ലാവിധ കോൺക്രീറ്റും മിതമായ നിരക്കിൽ കട്ട് ചെയ്ത് കൊടുക്കുന്നു. ആവശ്യക്കാർ ബന്ധപ്പെടുക. എം.വി. ബാബു, മലപ്പുട്ടം, ഫോൺ നമ്പർ" എന്ന് ശ്രീ. എം. വി. ബാബു തന്നെ ഒരു നോട്ടീസ് ഇറക്കിയിട്ടുണ്ട്. അദ്ദേഹം ഇറക്കിയിരിക്കുന്ന നോട്ടീസാണ്. (നോട്ടീസ് ഉയർത്തിക്കാണിച്ചു). ഇത്തരമൊരു കാര്യം ഞാനൊരു പ്രതിപക്ഷ നേതൃസ്ഥാനത്തിരുന്നുകൊണ്ട്

ഇത്രയും തെളിവുകളുടെ അടിസ്ഥാനത്തിൽ വന്നുപറയുമ്പോൾ ബഹുമാനപ്പെട്ട മന്ത്രി ഞാൻ തെറ്റിദ്ധരിപ്പിക്കാൻ വേണ്ടി പറഞ്ഞതാണെന്ന് പറയുന്നത് ശരിയല്ല. കാരണം എന്റെ വിശ്വാസ്യതയെയും ഞാൻ ഇവിടെപ്പറഞ്ഞ വസ്തുതയെയും ബാധിക്കുന്ന വിഷയമാണ്. സോഷ്യൽ മീഡിയയിലെല്ലാം ഞാൻ ഇങ്ങനെ വ്യാപകമായി തെറ്റായിട്ടുള്ള കാര്യം പ്രചരിപ്പിച്ചുവെന്നും ഒരാൾ അയാളുടെ സഹോദരന്റെ വീട്ടിൽപ്പോയി കോൺക്രീറ്റ് കട്ട് ചെയ്തതിന് ഞാൻ നിയമസഭയിൽ ആ വ്യക്തി ജോലിക്ക് പോയതാണെന്ന് പറഞ്ഞെന്നുമുള്ള പ്രചരണങ്ങൾ നടക്കുന്നുണ്ട്. അതുകൊണ്ട് ബഹുമാനപ്പെട്ട മന്ത്രി നമ്മുടെ റൂൾസ് ഓഫ് പ്രൊസീജ്യറിലെ ഡയറക്ഷൻ 1 എ അനുസരിച്ച് അതൊന്ന് തിരുത്തണമെന്ന് ഞാൻ അഭ്യർത്ഥിക്കുന്നു.

തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ): സർ, "എല്ലാവിധ കോൺക്രീറ്റും മിതമായ നിരക്കിൽ കട്ട് ചെയ്ത് കൊടുക്കുന്നു, ആവശ്യക്കാർ ബന്ധപ്പെടുക" എന്ന നോട്ടീസാണ് ഇവിടെ തെളിവായിട്ട് കൊണ്ടുവന്നത് (നോട്ടീസ് ഉയർത്തിക്കാണിച്ചു). ഇതിൽ ആളുമില്ല, പേരുമില്ല. എന്നിട്ട് എം. വി. ബാബു, മലപ്പുട്ടം, ഫോൺ നമ്പർ എഴുതി അദ്ദേഹത്തിന്റെ ഒരു ഫോട്ടോ

കൊടുത്തിരിക്കുകയാണ്. തികച്ചും വ്യാജമായൊരു കാര്യമെടുത്തുകൊണ്ടാണ് ഇവിടെ അതിന്റെ ന്യായീകരിക്കാൻവേണ്ടി ബഹുമാനപ്പെട്ട പ്രതിപക്ഷനേതാവ് വന്നത്. ഇതിൽ ഞാൻ ആദ്യം തന്നെ തെളിവായി കൊണ്ടുവന്ന കാര്യത്തെ സംബന്ധിച്ചിടത്തോളം അറിയിക്കുകയാണ്. പി.എസ്.സി. നിയമനമനസരിച്ച് പഞ്ചായത്തിൽ ജോലി ചെയ്യുന്ന ഒരു വ്യക്തി (എൽ.ഡി. ക്ലാർക്ക്) 'എല്ലാവിധ കോൺക്രീറ്റും മിതമായ നിരക്കിൽ കട്ട് ചെയ്ത് കൊടുക്കുന്നു, ആവശ്യക്കാർ ബന്ധപ്പെടുക' എന്ന ഒരു പരസ്യം കൊടുക്കുമോ; എന്തെങ്കിലും ധാരണയുള്ള ഒരു വ്യക്തി ഇങ്ങനെ ചെയ്യുമോ ; ലോകത്ത് ആരെങ്കിലും ചെയ്യുമോ? ഇത് തലയ്ക്ക് വെളിവില്ലാതെയല്ല അദ്ദേഹത്തെ പരിഹസിക്കാനായി ആരോ കൊടുത്തൊരു പരിപാടിയാണ്. അതാണ് ബഹുമാനപ്പെട്ട പ്രതിപക്ഷനേതാവ് തെളിവായി ഇവിടെ അവതരിപ്പിക്കുന്നത്. അന്ന് മലയാള മനോരമയാണ് കൊണ്ടുവന്നത്. ഇന്ന് കൊണ്ടുവന്ന് വായിച്ചിട്ടുള്ളത് മാതൃഭൂമിയാണ്.

ശ്രീ. വി. ഡി. സതീശൻ: സർ, മാതൃഭൂമി ന്യൂസിന് നൽകിയ ബൈറ്റ്

ആണ്. ഞാൻ അത് സഭയിൽ ഹാജരാക്കാം.

ശ്രീ. എം. വി. ഗോവിന്ദൻ മാസ്റ്റർ: സർ, ഞാൻ പറയട്ടെ, നമ്മളിപ്പോൾ

ഇതിനകത്ത് വേണ്ടാത്ത രീതിയിൽ ചൂടാകേണ്ട കാര്യമില്ലല്ലോ. വസ്തുതാപരമായി പരിശോധിച്ചാൽ ഞാൻ നിങ്ങൾ പറഞ്ഞതിനൊപ്പമാണ് നിൽക്കുന്നത്. വസ്തുതകൾ നല്ലതുപോലെ പരിശോധിച്ച് ആവശ്യമായ നിലപാട് സ്വീകരിക്കുകയാണ് വേണ്ടത്. മലപ്പുട്ടം പഞ്ചായത്ത് ജീവനക്കാർക്ക് ശമ്പളമില്ല, അവധി ദിവസങ്ങളിൽ അവർ കൂലിപ്പണിയെടുത്ത് ജീവിക്കുന്നുവെന്ന് പറയുന്ന ഒരു വാർത്തയാണ് മാതൃഭൂമിയിലുള്ളത്. അന്ന് പറഞ്ഞത് മലയാള മനോരമയാണ്. ഇതിപ്പോൾ അതിന്റെ ഭാഗമായി മാതൃഭൂമിയെക്കൂടി ഉൾപ്പെടുത്തിയിരിക്കുകയാണ്. മാതൃഭൂമിയും മലയാള മനോരമയും അതുപോലെതന്നെ ഏഷ്യാനെറ്റും ഇതുമായി ബന്ധപ്പെട്ട് പറഞ്ഞതെല്ലാം തികച്ചും തെറ്റാണെന്ന് ശ്രീ. എം. വി. ബാബുതന്നെ കൃത്യമായ മറുപടി മാധ്യമങ്ങൾക്ക് നൽകിയിട്ടുണ്ട്. അത് അങ്ങയുടെ മുമ്പിൽ ഞാൻ അവതരിപ്പിക്കാൻ പോകുകയാണ്. എന്നാൽപിന്നെ വേറെ പത്രത്തിൽ വന്നതോ അതുപോലുള്ള കാര്യങ്ങളോ വേണ്ടല്ലോ. നേരിട്ട് പറഞ്ഞിട്ടുള്ള കാര്യം ഞാൻ പറയാൻ പോകുകയാണ്. 'മലപ്പുട്ടം ഗ്രാമപഞ്ചായത്തിലെ ജീവനക്കാരനായ ശ്രീ. എം. വി. ബാബു ശമ്പളം മുടങ്ങിയതിനാൽ കോൺക്രീറ്റ് കട്ടിംഗ് പണിക്ക് പോകുന്നുവെന്ന്

ചില മാധ്യമ വാർത്തകൾ ഉദ്ധരിച്ചുകൊണ്ട് ബഹുമാനപ്പെട്ട പ്രതിപക്ഷനേതാവ് 12-07-2022 ന് ഈ സഭയിൽ പറഞ്ഞത് വാസ്തവ വിരുദ്ധമാണെന്ന് 13-07-2022- ന് ധനാഭ്യർത്ഥന ചർച്ചയ്ക്ക് മറുപടി നൽകുന്ന അവസരത്തിൽ ഞാൻ പറഞ്ഞിരുന്നു. ജീവനക്കാരൻ അയാളുടെ സഹോദരന്റെ വീട്ടിൽ ജോലിക്ക് പോയതിന്റെ ചിത്രമാണ് പത്രങ്ങളിൽ വന്നതെന്നും അത് കൂലിപ്പണിക്ക് പോയതിന്റെ ചിത്രമല്ലെന്നും പ്രസ്താവിച്ചിരുന്നു. ആയത് വസ്തുതാവിരുദ്ധമായ പ്രസ്താവനയാണെന്നും അത് തിരുത്തണമെന്നും ആവശ്യപ്പെട്ടുകൊണ്ടാണ് ബഹുമാനപ്പെട്ട പ്രതിപക്ഷനേതാവ് നിയമസഭയുടെ ശ്രദ്ധക്ഷണിച്ചിട്ടുള്ളത്. ഈ ആവശ്യത്തിന് ബഹുമാനപ്പെട്ട പ്രതിപക്ഷനേതാവ് വീണ്ടും അടിസ്ഥാനമാക്കുന്നത് നേരത്തെ ഉദ്ധരിച്ച പത്രവാർത്തകളെയും സോഷ്യൽ മീഡിയ പോസ്റ്റുകളെയും ട്രോളുകളെയും തന്നെയാണ്. അതേ വാർത്തകളെയും ട്രോളുകളെയും വസ്തുതാപരമായ റിപ്പോർട്ടെന്ന് കരുതി നിയമസഭയിൽ വീണ്ടും ഉദ്ധരിക്കുകയാണ് ബഹുമാനപ്പെട്ട പ്രതിപക്ഷനേതാവ് ചെയ്യുന്നത്. ഇത് ഉചിതമാണോയെന്ന് അങ്ങ് പരിശോധിക്കുകയാണ് വേണ്ടത്. 13-07-2022 ന് സഭയിലെ എന്റെ മറുപടി

പ്രസംഗത്തിൽ ആ വാർത്തകളെയും ഫോട്ടോകളെയും സംബന്ധിച്ച് ഞാൻ പറഞ്ഞ കാര്യങ്ങൾ ശരിയല്ലെന്നോ ഞാൻ പറഞ്ഞത് തെറ്റാണെന്നോ അതിനുശേഷം ഇത്രയും ദിവസമായിട്ടും ശ്രീ. എം. വി. ബാബുവോ ഫോട്ടോയിൽ കാണുന്ന വീടിന്റെ ഉടമസ്ഥനായ അദ്ദേഹത്തിന്റെ സഹോദരനോ പറഞ്ഞിട്ടില്ല. നേരത്തെ ബഹുമാനപ്പെട്ട പ്രതിപക്ഷനേതാവ് ഉദ്ധരിച്ച ഈ വാർത്തയും ഫോട്ടോയും പ്രസിദ്ധീകരിച്ച മാധ്യമങ്ങളും ഞാൻ സഭയിൽ പറഞ്ഞുകാര്യം ശരിയല്ലെന്ന് തെളിയിക്കുന്ന തുടർവാർത്തകളോ മറ്റോ പ്രസിദ്ധീകരിച്ചിട്ടില്ല. 12.07.2022-ന് മുമ്പുള്ള ദിവസങ്ങളിൽ മാധ്യമങ്ങൾ പ്രസിദ്ധീകരിച്ചതും 13.07.2022-ന്റെ പ്രസംഗത്തിൽ വസ്തുതകളോടെ ഞാൻ വിശദീകരിച്ചതുമായ പഴയ വാർത്തകളെ തന്നെയാണ് ബഹുമാനപ്പെട്ട പ്രതിപക്ഷനേതാവ് ഇപ്പോഴും ആസ്പദമാക്കുന്നത്. എന്നാൽ അതിനുശേഷമുള്ള ദിവസങ്ങളിൽ, മലപ്പുട്ടം ഗ്രാമപഞ്ചായത്ത് പ്രസിഡന്റ് ശ്രീമതി കെ. പി. രമണിയുടെ പ്രസ്താവന മലയാള മനോരമയിൽ മൂന്ന് കോളം തലക്കെട്ടോടെ വന്നിട്ടുണ്ട്. അത് പഞ്ചായത്ത് പ്രസിഡന്റിന്റെ സ്റ്റേറ്റ്‌മെന്റാണ്. അത് മലയാള മനോരമയിലാണ് ഉള്ളത്. വേറെ പത്രങ്ങളിലൊന്നുമല്ല. ഞാൻ അത്



ഉദ്ധരിക്കാൻവേണ്ടി പറഞ്ഞതല്ല. അങ്ങനെ വന്നിട്ടുണ്ടെന്നും അതിന്റെ ഭാഗമായിട്ടുള്ള കാര്യവും വിശദീകരിച്ചുവെന്ന് മാത്രമേയുള്ളൂ. മലപ്പുട്ടം പഞ്ചായത്ത് പ്രസിഡന്റ് പറഞ്ഞത്; "ജീവനക്കാർ കൂലിപ്പണിക്ക് പോകേണ്ട സാഹചര്യമില്ല. ശമ്പളം കിട്ടാത്തതിനാൽ കൂലിപ്പണിക്ക് പോയെന്ന വിവാദത്തിൽപ്പെട്ട പഞ്ചായത്ത് ജീവനക്കാരൻ ശ്രീ. എം. വി. ബാബു നേരിട്ട് സംസാരിക്കുന്ന ഒരു വീഡിയോ സമൂഹ്യമാധ്യമങ്ങളിലും അതുപോലെ വാർത്താ ചാനലുകളിലും പ്രചരിക്കുന്നുണ്ട്. ആ വീഡിയോയിൽ ശ്രീ. എം. വി. ബാബു നിൽക്കുന്നത് നിർമ്മാണം നടന്നുകൊണ്ടിരിക്കുന്ന ഒരു വീടിന്റെ മുന്നിലാണ്. അതിൽ അദ്ദേഹം പറയുന്നത്, തന്റെ അനുജൻ നിർമ്മിക്കുന്ന വീടിന്റെ പണിയിലാണ് താൻ സഹായിച്ചിരിക്കുന്നതെന്നും താൻ കൂലിപ്പണിക്കൊന്നും പോയിട്ടില്ലെന്നുമാണ്. മറ്റൊരു പത്രം പറയുന്നതല്ല, അദ്ദേഹം തന്നെ പറയുന്നതാണ്. അതിന്റെ ക്ലിപ്പിംഗ് ഇവിടെയുണ്ട്. എന്റെ അനുജന്റെ വീടിന്റെ നിർമ്മാണം നടക്കുന്ന സമയത്ത് ഞാൻ സഹായിക്കാൻ പോയിട്ടുണ്ട്, അതിന്റെ വീഡിയോ മറ്റാരോ എടുക്കുകയും അത് മാധ്യമങ്ങളിൽ വാർത്തയാക്കുകയും ചെയ്തിട്ടുണ്ടെന്നും ശമ്പളം വൈകി എന്നുപറയുന്നതിലും അടിസ്ഥാനമില്ലെന്നും മേയ് മാസം

വരെയുള്ള ശമ്പളം കിട്ടിയിട്ടുണ്ടെന്നും അടുത്ത ശമ്പളം തയ്യാറാക്കി  
 വരികയാണെന്നും ആ വീഡിയോയിൽ ശ്രീ. ബാബു പറയുന്നത് കേൾക്കാൻ  
 കഴിയുന്നുണ്ട്. ശ്രീ. എം. വി. ബാബു നൽകിയ പരസ്യത്തിന്റെ പകർപ്പെന്ന  
 നിലയിൽ ബഹുമാനപ്പെട്ട പ്രതിപക്ഷനേതാവ് നോട്ടീസിനോടൊപ്പം  
 ഉള്ളടക്കം ചെയ്ത രേഖ യഥാർത്ഥത്തിൽ സാമൂഹ്യമാധ്യമങ്ങളിൽ മറ്റുള്ളവർ  
 ശ്രീ. എം. വി. ബാബുവിനെ ട്രോൾ ചെയ്തുകൊണ്ട് നൽകിയ പോസ്റ്ററിന്റെ  
 പകർപ്പാണ്. ബഹുമാനപ്പെട്ട പ്രതിപക്ഷനേതാവ് നോട്ടീസിൽ  
 പറയുന്നതുപോലെ അത് ശ്രീ. എം. വി. ബാബു നൽകിയ  
 പരസ്യമല്ലെന്നുള്ളത് കൃത്യമായി മനസ്സിലാകും. 13-7-2022-ന് സഭയിൽ  
 ഞാൻ പറഞ്ഞ കാര്യങ്ങളെ ശരിവയ്ക്കുന്ന നിലയിൽ മനോരമയിലും  
 സാമൂഹ്യമാധ്യമങ്ങളിലും വന്ന പുതിയ വാർത്തകൾ ഇതായിരിക്കെ,  
 ബഹുമാനപ്പെട്ട പ്രതിപക്ഷനേതാവ് വീണ്ടും പഴയ വാർത്തകളെ  
 ആസ്പദമാക്കി ഞാൻ നിയമസഭയെ മനഃപൂർവ്വം തെറ്റിദ്ധരിപ്പിച്ചുവെന്ന്  
 പറയുന്നത് ശരിയായ സമീപനമല്ല. പുതിയ വാർത്തകളുടെ  
 അടിസ്ഥാനത്തിൽ നിരാകരിക്കപ്പെടുപോയ വാർത്തകളെതന്നെ വീണ്ടും  
 കൂട്ടുപിടിച്ച് യഥാർത്ഥത്തിൽ സഭയെ തെറ്റിദ്ധരിപ്പിക്കാൻ ശ്രമിക്കുന്നത്

പ്രതിപക്ഷനേതാവല്ലേ? 12-7-2022-ന്റെ പ്രസംഗത്തിനിടയിൽ

ബഹുമാനപ്പെട്ട പ്രതിപക്ഷനേതാവ് പ്രദർശിപ്പിച്ച മനോരമ പത്രത്തിൽ വന്ന

വാർത്തയിലും ഫോട്ടോയിലും പറഞ്ഞതുപോലെ ശ്രീ. എം. വി. ബാബു എന്ന

പഞ്ചായത്ത് ജീവനക്കാരൻ കൂലിപ്പണിക്ക് പോയിട്ടില്ലെന്നും 13-7-2022-ലെ

പ്രസംഗത്തിൽ ഞാനിവിടെ പറഞ്ഞു. സഹോദരന്റെ വീടുപണിയിൽ ശ്രീ.

എം. വി. ബാബു സഹായിക്കുന്ന ഫോട്ടോയാണ് വന്നിരിക്കുന്നത്. ഇന്ന് ശ്രീ.

എം. വി. ബാബുവും മലപ്പുട്ടം ഗ്രാമപഞ്ചായത്ത് പ്രസിഡന്റും

വെളിപ്പെടുത്തിയിട്ടുള്ളത് എന്റെ പ്രസ്താവന ശരിവയ്ക്കുന്ന തരത്തിലാണ്.

ഇതുസംബന്ധിച്ച വാർത്തയുടെ കട്ടിംഗ്സ് ഉൾപ്പെടെയുള്ള കാര്യങ്ങൾ എന്റെ

കൈവശമുണ്ട്. അദ്ദേഹം പറഞ്ഞിരിക്കുന്നത് ഞാൻ അങ്ങനെയൊന്ന

വായിക്കാം "മലപ്പുട്ടം ഗ്രാമപഞ്ചായത്തിലെ ജീവനക്കാർക്ക് ശമ്പളമില്ല,

കൂലിപ്പണിക്ക് പോകുകയാണെന്ന ഒരു വാർത്തയുമായി ബന്ധപ്പെട്ട് ഞാൻ

പ്രതികരിക്കുകയാണ്." ആ വാർത്തയിൽ ഒരടിസ്ഥാനവുമില്ലെന്നാണ്

ശ്രീ. എം. വി. ബാബു പറയുന്നത്. ഇത് അദ്ദേഹത്തിന്റെ തന്നെ

സ്റ്റേറ്റ്‌മെന്റാണ്. കാരണം, (.....ബഹളം...) ശ്രീ. എം. വി. ബാബുവിനെ

സഭയിൽ ..... (.....ബഹളം...) "ആ വാർത്തയിൽ ഒരടിസ്ഥാനവുമില്ലെന്നാണ്

എനിക്ക് പറയാനുള്ളത്. കാരണം, ഒരു ഗവൺമെന്റ് ജീവനക്കാരൻ സർവ്വീസ് ചട്ടത്തിന് വിരുദ്ധമായി കൂലിപ്പണി ചെയ്യരുതെന്നത് എനിക്ക് അറിയാവുന്ന കാര്യമാണ് ഇത് ബാബു പറയുന്നതാണ്. അപ്പോൾ പരസ്യം ശരിയായി. അത്തരത്തിലൊരു സംഭവമുണ്ടായിട്ടില്ല. "എന്റെ അനുജന്റെ വീടുനിർമ്മാണം നടക്കുന്ന സമയത്ത് ഞാൻ സഹായിക്കാൻ പോയിട്ടുണ്ട്. അതിന്റെ വീഡിയോ മറ്റാരോ എടുത്ത് ഫെയ്സ്ബുക്കിലടക്കം കൊടുത്തിട്ടുണ്ട്. അതാണ് മാധ്യമ ശ്രദ്ധയുണ്ടാക്കുന്ന രീതിയിലേയ്ക്ക് വന്നിട്ടുള്ളത്. ഇതിലൊന്നും എനിക്ക് യാതൊരു പങ്കുമില്ല. ഇതുപോലെതന്നെ ശമ്പളം വൈകിപ്പോയെന്ന് പറയുന്നതിലും യാതൊരുസിന്ധാനവുമില്ല. ഏപ്രിൽ, മേയ് മാസങ്ങളിലെ ശമ്പളമടക്കം കിട്ടിയിട്ടുണ്ട്. അടുത്ത മാസത്തെ ശമ്പളം തയ്യാറായി വന്നിട്ടുണ്ട്. ഡി.ഡി.പി. ഓഫീസും പഞ്ചായത്ത് ഭരണസമിതിയും മന്ത്രിയുമൊക്കെ ഇതുമായി ബന്ധപ്പെട്ട് വളരെ സജീവമായി പ്രവർത്തിക്കുന്നുണ്ട്. ഇത്തരത്തിൽ വിവാദമായ ഒരു വാർത്ത മാധ്യമസൃഷ്ടി മാത്രമാണ്. എനിക്കോ പഞ്ചായത്തിനോ അതിൽ യാതൊരുവിധ ഉത്തരവാദിത്വവുമില്ല" എന്ന് ശ്രീ. എം. വി. ബാബുതന്നെ വ്യക്തമാക്കിയിട്ടുള്ള അദ്ദേഹത്തിന്റെ ക്ലിപ്പിംഗ് ഇവിടെയുണ്ട്. ആർക്ക്

വേണമെങ്കിലും പരിശോധിക്കാം. അതുകൊണ്ട് ആവശ്യമില്ലാത്ത രീതിയിൽ  
 പറയരുത്. ആദ്യം മലയാള മനോരമയും മാതൃഭൂമിയുമാണ് പറഞ്ഞത്.  
 ഇപ്പോൾ ഏഷ്യാനെറ്റ് ഉൾപ്പെടെയുള്ള ചാനലുകൾ ചേർന്നിരിക്കുന്നു.  
 ഏഷ്യാനെറ്റായാലും മനോരമയായാലും മാതൃഭൂമിയായാലും കമ്മ്യൂണിസ്റ്റ്  
 വിരുദ്ധ, പുരോഗമന വിരുദ്ധ നിലപാടുകൾ സ്വീകരിച്ചുകൊണ്ട് വ്യാപകമായ  
 പ്രചാരവേല നടത്തിക്കൊണ്ടിരിക്കുന്നതിന്റെ കള്ളത്തരം മനസ്സിലാക്കാതെ  
 എന്റെ പ്രിയപ്പെട്ട പ്രതിപക്ഷനേതാവ് അതിന്റെ ഭാഗമായിപ്പോയി. ഒരു  
 വിസ്തീർവ്വം കെട്ടുന്നതിലേക്ക് ആളുകളെ എത്തിക്കുന്നതാണ് മനോരമയും  
 മാതൃഭൂമിയും ചെയ്തുകൊണ്ടിരിക്കുന്നത്. അതിലേക്ക് നീങ്ങിപ്പോകാൻ  
 പാടില്ലെന്നാണ് എനിക്ക് അദ്ദേഹത്തോട് അഭ്യർത്ഥിക്കാനുള്ളത്.  
 ശ്രീ. എം. വി. ബാബുവിന്റെ കുടുംബം ജീവിക്കാൻ രക്ഷയില്ലാത്തതാണെന്ന്  
 പറയുന്നതിൽ യാതൊരു കാര്യവുമില്ല. ശ്രീ. എം. വി. ബാബുവിന്റെ ഭാര്യ  
 ശ്രീമതി രാജേശ്വരി കെ. വി., ഇപ്പോൾ ചുഴലി ഈസ്റ്റ് ജി.എൽ.പി.സ്കൂളിലെ  
 സ്ഥിരവരുമാനമുള്ള അധ്യാപിക കൂടിയാണ്. ആകെ വിഷമിച്ച് യാതൊന്നും  
 കഴിയാത്തതുകൊണ്ട് ഞാനിങ്ങനെ പണിക്ക് പോകുകയാണെന്ന്  
 പറഞ്ഞത് പറയുന്നതൊക്കെ തികച്ചും തെറ്റായ വാർത്തയാണ്.

(.....ബഹളം...) ഇവർ അടിസ്ഥാനപരമായി വളരെ പിന്നോക്കം നിൽക്കുന്ന കുടുംബമല്ല. ഒരു വീട്ടിൽ രണ്ടാളും ജോലി ചെയ്യുന്നവരാണ്. അങ്ങനെ ജോലി ചെയ്യുന്നവർക്ക് ഒരു മാസത്തെ ശമ്പളം കിട്ടിയില്ലെന്നതുകൊണ്ട് ഇതുപോലുള്ള പണിക്ക് പോകേണ്ട യാതൊരു കാര്യവുമില്ല. പിന്നെ ഞാനിതാ പണിക്ക് പോകാൻ പുറപ്പെട്ടിരിക്കുകയാണ് അതുകൊണ്ട് എല്ലാവരും എന്നെ വിളിക്കൂ എന്ന് പരസ്യം കൊടുത്തു എന്ന് പറയുന്നത് ആരെങ്കിലും വിശ്വസിക്കുന്ന ഒന്നല്ല. വസ്തുതപരമായി ഞാൻ പറഞ്ഞതെല്ലാം ശരിയാണ്. അതിനുശേഷം വന്ന എല്ലാ വിവരങ്ങളും പരിശോധിച്ചാൽ ഇതിനകത്ത് ഒന്നും പിൻവലിക്കേണ്ട കാര്യമില്ലെന്നാണ് എനിക്ക് ചൂണ്ടിക്കാണിക്കാനുള്ളത്.

മി. സ്പീക്കർ:നമുക്കിത് അവസാനിപ്പിക്കാം.

ശ്രീ. വി. ഡി. സതീശൻ: സർ, ബഹുമാനപ്പെട്ട മന്ത്രി

അവാസ്തവമായിട്ടുള്ള ഒരു കാര്യം പറഞ്ഞു. കാരണം, ഞാൻ മനോരമ വാർത്ത മാത്രമാണ് അന്ന് ഉദ്ധരിച്ച് പറഞ്ഞത്. ഇന്ന് ഇവിടെ മാതൃഭൂമി ന്യൂസ് ചാനലിന് ഈ ജീവനക്കാരനുൾപ്പെടെയുള്ള മൂന്ന് ജീവനക്കാർ കൊടുത്ത ബൈറ്റാണ് ബഹുമാനപ്പെട്ട സ്പീക്കർക്കുമുന്നിൽ ഹാജരാക്കിയത്. അതിന്റെ

വീഡിയോകൂടി കൊടുക്കാം. അത് ബൈറ്റാണ്. പഞ്ചായത്ത് ഓഫീസിനകത്തുവെച്ച് ശ്രീ. എം. വി. ബാബു ഉൾപ്പെടെയുള്ള മൂന്ന് ജീവനക്കാർ, ഒന്നാമൻ, രണ്ടാമൻ, മൂന്നാമൻ എന്നീ ജീവനക്കാർ കൊടുത്ത ബൈറ്റാണ്. ശമ്പളം കിട്ടിയിട്ടില്ല, പണിക്ക് പോകുന്നുണ്ട്, ലോണടയ്ക്കണം, റിക്കവറിയാണെന്ന് പറയുന്നുണ്ട്. എന്നിട്ടും ബഹുമാനപ്പെട്ട മന്ത്രി... ചെയ്യാൻ കഴിയും. കാരണം, XXXX (..... ബഹളം...) ഒരു കാര്യംകൂടി പറയാം.(..... ബഹളം...)

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്):സർ, അദ്ദേഹം പറഞ്ഞ പരാമർശം പിൻവലിക്കണം (...മൈക്ക് ഓഫ്...)

മി. സ്പീക്കർ:ആ പരാമർശം ചെയർ പരിശോധിക്കാം.

ശ്രീ. വി. ഡി. സതീശൻ: സർ, ഞാൻ അവസാനിപ്പിക്കുകയാണ്. ശ്രീ. എം. വി. ബാബുവും ഭാര്യയും പാർട്ടി കുടുംബമാണ്. (..... ബഹളം...) പഴയ ഏരിയ സെക്രട്ടറി വേലായുധേട്ടന്റെ ഭാര്യയുടെ ബന്ധുവാണ് ശ്രീ. എം. വി. ബാബു. കാര്യം മനസ്സിലായല്ലോ; നിങ്ങൾ മാറ്റി പറയിച്ചു. (..... ബഹളം...) നിങ്ങൾ പഞ്ചായത്ത് പ്രസിഡന്റിനെക്കൊണ്ട് കൊടുപ്പിച്ച ബൈറ്റ് മാറ്റി പറയിപ്പിച്ചു ..... (..... ബഹളം...)

---

+ XX ബഹുമാനപ്പെട്ട സഭാധ്യക്ഷന്റെ ഉത്തരവുപ്രകാരം (ഫയൽ നമ്പർ 13116/ഇ.ബി./2022/നി.സെ. തീയതി 22-07-2022) സഭാരേഖയിൽനിന്നും നീക്കം ചെയ്തു.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ബഹുമാനപ്പെട്ട പ്രതിപക്ഷനേതാവിന്റെ സ്ഥാനം എന്തും വിളിച്ചുപറയാനുള്ള അവകാശമല്ല. അത് പിൻവലിക്കണം.

മി. സ്പീക്കർ: ബഹുമാനപ്പെട്ട പ്രതിപക്ഷനേതാവ് ദയവായി അവസാനിപ്പിക്കൂ. നമ്മൾ വേണ്ടത്ര ചർച്ചചെയ്തല്ലോ;

ശ്രീ. വി. ഡി. സതീശൻ: സർ, ഞാൻ കംപ്ലിറ്റ് ചെയ്യുകയാണ്. ഇത് ഞാൻ പറയുന്നു, ഇതിന്റെ ബൈറൂണ്ട്. (.....ബഹളം.....) അയാളുടെ നാവിൽനിന്ന് നേരിട്ട് പറയുന്നുണ്ട്. എന്നിട്ട് ബഹുമാനപ്പെട്ട മന്ത്രി അയാളെ ഭീഷണിപ്പെടുത്തി മാറ്റി പറയിപ്പിച്ചതാണ് (.....ബഹളം.....).

മി. സ്പീക്കർ: ആവർത്തിക്കുകയാണ്.

ശ്രീ. പി. രാജീവ്: സർ, പോയിന്റ് ഓഫ് ഓർഡർ.

മി. സ്പീക്കർ: എന്താണ് പോയിന്റ് ഓഫ് ഓർഡർ?

ശ്രീ. പി. രാജീവ്: സർ, വളരെ ഗൗരവമായ ഒരു പരാമർശം ബഹുമാനപ്പെട്ട പ്രതിപക്ഷനേതാവ് നടത്തിയിരിക്കുന്നു. ബഹുമാന്യനായ പ്രതിപക്ഷനേതാവ് അത് പിൻവലിക്കേണ്ടതാണ്. ഒരു നാടിനെയും ആ നാട്ടിലെ ജനങ്ങളെയും മുഴുവൻ അധിക്ഷേപിക്കുന്ന ഒരു പരാമർശമാണ്



മൂല്യബോധത്തിന്റെ.....ഞാൻ പറയട്ടെ...ശബ്ദമുണ്ടാക്കി ഭീഷണിപ്പെടുത്താൻ നിൽക്കേണ്ട ശ്രീ. റോജി. എം. ജോൺ. അത് വേണ്ട.... (.....ബഹളം.....)

ഞാൻ പറയുമ്പോൾ സംസാരിക്കരുത്...(.....ബഹളം.....) ഒരു പഞ്ചായത്തിലെ ജീവനക്കാരന് ജീവിക്കാൻ കഴിയില്ലെന്ന അഭിപ്രായം ഇവിടെ ബഹുമാനപ്പെട്ട പ്രതിപക്ഷനേതാവ് പ്രകടിപ്പിച്ചിരിക്കുന്നു. ആ അഭിപ്രായ പ്രകടനം അദ്ദേഹം പിൻവലിക്കണം. ബഹുമാനപ്പെട്ട പ്രതിപക്ഷനേതാവിന് ഈ സഭയിൽ ഒരു സ്ഥാനമുണ്ട്. ആ സ്ഥാനത്തിന് ചേരുന്നതും ഉത്തരവാദിത്വത്തിന് യോജിക്കുന്നതുമായ പ്രസ്താവനകളായിരിക്കണം പ്രതിപക്ഷനേതാവ് നടത്തേണ്ടത്. അദ്ദേഹം മൂല്യബോധത്തെക്കുറിച്ച് എപ്പോഴും പറയുന്ന ഒരാളാണ്. വാക്കും പ്രവൃത്തിയും തമ്മിൽ ബന്ധമുണ്ടാകണം. അദ്ദേഹം പറഞ്ഞിട്ടുള്ള ഈ പ്രയോഗം ആ നാടിനെയാകെ അധിക്ഷേപിക്കുന്നതാണ്. അത് പിൻവലിക്കാൻ അദ്ദേഹം തയ്യാറാകണമെന്ന് ഞാൻ അഭ്യർത്ഥിക്കുന്നു.

ശ്രീ. വി. ഡി. സതീശൻ: സർ, നാടിനെ അധിക്ഷേപിക്കുന്ന ഒരു കാര്യവും ഞാൻ പറഞ്ഞിട്ടില്ല. ഇപ്പോൾ നിയമ വകുപ്പുമന്ത്രി നിരന്തരമായി ഇല്ലാത്ത കാര്യങ്ങൾ സംസാരിക്കുകയാണ്. പരസ്പരബന്ധമില്ലാത്ത

കാര്യങ്ങൾ.... (.....ബഹളം.....) ഞാൻ സംസാരിക്കുമ്പോൾ ബഹളമുണ്ടാക്കുകയാണ്. നിങ്ങൾക്ക് ബഹളമുണ്ടാക്കാം. നിങ്ങൾക്ക് എന്താണ് ഇത്ര വേറെ പ്രിവിലേജ്; നിയമകാര്യ വകുപ്പുമന്ത്രിക്ക് എന്ത് പ്രിവിലേജാണുള്ളത്; വേറെ പ്രത്യേകിച്ച് പ്രിവിലേജ് ഒന്നുമില്ല.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, ഇതിൽ ധനകാര്യ വകുപ്പിന് ഉൾപ്പെട്ടതാണ്, ശമ്പളം കൊടുക്കുന്നില്ലെന്ന കാര്യം പറഞ്ഞു. മലപ്പുട്ടം പഞ്ചായത്തുകളുടെ കൂടെ പഞ്ചായത്തുകൾ തനത് ഫണ്ടില്ലാത്ത പഞ്ചായത്തുകളുണ്ട്. സാധാരണഗതിയിൽ തനത് ഫണ്ടിൽനിന്നാണ് അവിടെ ശമ്പളവും മറ്റ് കാര്യങ്ങളും ചെയ്യുന്നത്. എന്നാൽ തനത് ഫണ്ടില്ലാത്ത ചില പഞ്ചായത്തുകൾ മിക്കവാറും എല്ലാ ജില്ലകളിലുമുണ്ട്. അങ്ങനെയുള്ള പഞ്ചായത്തുകളിൽ ഗ്യാപ്പ് ഫണ്ടിൽ നിന്ന് ശമ്പളം കൊടുക്കാൻ പണം കൊടുക്കും. അത് കൊടുത്തിട്ടുണ്ട്. അങ്ങനെ ശമ്പളം കിട്ടിയിട്ടില്ലെന്ന് പറയുന്നത് ശരിയല്ല. ഗ്യാപ്പ് ഫണ്ടിൽനിന്ന് അവിടെ ശമ്പളം കൊടുക്കാൻ ഫണ്ട് കൊടുത്തിട്ടുള്ള കാര്യം റിക്കാർഡും വസ്തുതയുമാണ്. ആ പണം കൊടുത്തിട്ടുണ്ട്. അങ്ങ് ഇത് പറഞ്ഞപ്പോൾ അങ്ങനെ തെറ്റിദ്ധരിപ്പിച്ചതായിരിക്കുമെന്നാണ് ഞാൻ കരുതിയത്. അങ്ങ്

അതിൽ ഉറച്ചുനിൽക്കുന്നുവെങ്കിൽ ഈ വസ്തുതയോടെ ഞാൻ പറയുകയാണ്, ഇങ്ങനെ തെറ്റിദ്ധരിപ്പിക്കുന്ന രീതിയിൽ കാര്യങ്ങൾ പറയരുത്.

മി. സ്പീക്കർ: ശ്രീ. രമേശ് ചെന്നിത്തല, അങ്ങ് ഇത് തീർക്കാൻ സഹായകരമായ....

ശ്രീ. രമേശ് ചെന്നിത്തല: സർ, സാധാരണഗതിയിൽ പ്രതിപക്ഷനേതാവ് ഈ സഭയിൽ വളരെ ഗൗരവപൂർവ്വമായ കാര്യം ഉന്നയിക്കുമ്പോൾ ബഹുമാനപ്പെട്ട മന്ത്രി അത് പരിശോധിക്കുകയെന്നുള്ളതാണ് അതിന്റെ പ്രധാനപ്പെട്ട കാര്യം. അദ്ദേഹം അവിടെ ചെന്നപ്പോൾ അവിടെനിന്നൊരു വ്യക്തി..... മലപ്പട്ടത്തെക്കുറിച്ച് അദ്ദേഹം എന്താണ് പറഞ്ഞത്; ആ നാടിനെ എന്താണ് അപമാനിച്ചത്? മലപ്പട്ടം ആണെന്നല്ലേ പറഞ്ഞത്. ...(ബഹളം)....അങ്ങനെ പറഞ്ഞാൽ ആ നാടിനെ അപമാനിക്കുകയാണോ? ആ സാഹചര്യത്തിൽ ബഹുമാനപ്പെട്ട മന്ത്രി പറഞ്ഞ മറുപടി ദൗർഭാഗ്യകരമായിപ്പോയി. കാരണം അത് പരിശോധിച്ചശേഷം ബഹുമാനപ്പെട്ട പ്രതിപക്ഷനേതാവുമായി അദ്ദേഹം സംസാരിക്കണമായിരുന്നു. അദ്ദേഹത്തിന്റെ കയ്യിൽ വീഡിയോ ഉണ്ടെന്നുപറഞ്ഞു. അതോടൊപ്പംതന്നെ അവർ പറഞ്ഞതിന്

വസ്തുതകളുണ്ടെന്ന് പറഞ്ഞു. അങ്ങ് ഒരു മന്ത്രിയാണ്. അങ്ങനെയുണ്ടെങ്കിൽ അത് അദ്ദേഹവുമായി സംസാരിച്ച് പരിഹരിക്കുകയാണ് വേണ്ടത്. അല്ലാതെ അങ്ങ് ഇത്തരത്തിലുള്ള ഈ വാദങ്ങളുന്നയിക്കുന്നത് ശരിയല്ലെന്നുള്ളതാണ് ബഹുമാനപ്പെട്ട ചെയറിനെ എനിക്ക് അറിയിക്കാനുള്ളത്.

ശ്രീ. എം. വി. ഗോവിന്ദൻ മാസ്റ്റർ: സർ, ന്യായമായ രീതിയിലുള്ള ഒരു പ്രശ്നം എങ്ങനെയാണ് കൈകാര്യം ചെയ്യേണ്ടതെന്ന് പറഞ്ഞത് ശരിയാണ്. മാനോരമ, മാതൃഭൂമി, ഏഷ്യാനെറ്റിനെ അടിസ്ഥാനപ്പെടുത്തിക്കൊണ്ട് വസ്തുതകളില്ലാത്ത രീതിയിൽ ഇവിടെ അവതരിപ്പിച്ച പ്രശ്നം... ഞാൻ അത് പരിശോധിച്ചിട്ടുണ്ട്. അത് പരിശോധിച്ചപ്പോഴാണ് 'താൻ പോയത് സഹോദരന്റെ വീട് പണിക്കെന്ന് ബാബു, പ്രതിപക്ഷനേതാവിന്റെ വാദങ്ങൾ പൊളിയുന്നു' ഇതാണ് (പത്രത്തിന്റെ കോപ്പി ഉയർത്തി കാണിക്കുന്നു.) . ഇത് കൈരളിയിൽ വന്നിട്ടുള്ളതാണ്, ദേശാഭിമാനിയിൽ..... പിന്നെ മനോരമയിൽ വരുമോ? (...ബഹളം...) ഞാൻ പറയുന്നത് കേൾക്കൂ, അതിനുമുമ്പ് വർത്തമാനം പറഞ്ഞിട്ട് എന്താണ് കാര്യം;... രണ്ടാമത്തേത്, 'ശബളമില്ലാത്തതിനാൽ കൂലിപ്പണി, മലപ്പട്ടം ഗ്രാമപഞ്ചായത്തിലെ ഉദ്യോഗസ്ഥരുടെ വാർത്ത വ്യാജമെന്ന് ജീവനക്കാരൻ' (കടലാസ് ഉയർത്തി

കാണിക്കുന്നു.) ഇത് റിപ്പോർട്ടിൽ വന്നതാണ്. ബഹുമാനപ്പെട്ട മുൻ പ്രതിപക്ഷനേതാവ് ശ്രീ. രമേശ് ചെന്നിത്തല പറഞ്ഞതിനോട് ഞാൻ യോജിക്കുകയാണ്. അദ്ദേഹം പറയുന്ന കാര്യങ്ങളെ സംബന്ധിച്ച് അവ്യക്തതയുണ്ടെങ്കിലല്ലേ ഞാൻ അതുസംബന്ധിച്ച് അന്വേഷിക്കേണ്ട കാര്യമുള്ളൂ. നല്ല വ്യക്തതയോടുകൂടി ആ ജീവനക്കാരൻതന്നെ പറഞ്ഞു, എന്റെ സഹോദരന്റെ വീടുപണിയുമായി ബന്ധപ്പെട്ട് സഹായിക്കാൻ പോയതാണെന്ന്. അദ്ദേഹത്തിനെ ഇതിൽ ചൂണ്ടിക്കാണിച്ചരീതിയിൽ, കട്ടിംഗ് ചെയ്യുന്നതിനുവേണ്ടി എന്നെ ബന്ധപ്പെടുക എന്നുള്ള പരസ്യം കൊടുക്കുകയില്ലായെന്ന് എല്ലാവർക്കും അറിയാല്ലോ? അതും ബന്ധപ്പെട്ട് പരിശോധിച്ചു നോക്കിയതുതന്നെയാണ്. അങ്ങനെയൊന്ന് കൊടുത്തിട്ടില്ലെന്ന് അദ്ദേഹംതന്നെ നിഷേധിക്കുകയും ചെയ്തിട്ടുണ്ട്. ആ ജീവനക്കാരൻതന്നെ കൊടുത്ത സ്റ്റേറ്റ്‌മെന്റ് അടിസ്ഥാനപ്പെടുത്തിയാണ് ഞാൻ ഇവിടെ എല്ലാകാര്യങ്ങൾക്കും മറുപടി പറഞ്ഞത്. അതുകൊണ്ട് ഇത് കെട്ടിച്ചമച്ചതല്ല, പത്രവാർത്ത വന്നതല്ല, അദ്ദേഹം പറഞ്ഞ ക്ലിപ്പിംഗ് നിങ്ങളുടെ മുമ്പിൽ അവതരിപ്പിക്കാം. ഇവിടെ മേശപ്പുറത്തുവയ്ക്കാം. യാതൊരു തർക്കവുമില്ല. ....(ബഹളം).....

ശ്രീ. വി. ഡി. സതീശൻ: സർ, .....(മൈക്ക് ഓഫ്).....

മി. സ്പീക്കർ: അതുകഴിഞ്ഞു. അത് നേരത്തെ പരിശോധിക്കാമെന്ന് പറഞ്ഞിട്ടുണ്ട്. ഉപധനാഭ്യർത്ഥനകൾ പരിഗണനയ്ക്കെടുക്കുകയാണ്.